

شیعہ سنی مکالمہ، وقت کی ضرورت

نظر حجازی °

دیوار برلن کو گرے ہوئے دو عشروں سے زیادہ عرصہ گزر چکا ہے۔ یورپ سمیت دنیا کے مختلف ممالک مضبوط تر بلاک بنانے میں مصروف ہیں مگر ایک اُمت مسلمہ ہے جسے ٹکڑیوں میں بانٹنے کے لیے بغداد میں دیوار تعمیر ہو رہی ہے۔ پاکستان اور افغانستان کے درمیان باڑ لگائی جا رہی ہے اور ایران، پاکستان کی سرحد پر رکاوٹیں کھڑی کی جا رہی ہیں۔ اُمت مسلمہ اپنے نازک ترین دور سے گزر رہی ہے۔ ۱۴ سو سالہ تاریخ میں خون مسلم اتنا اریزاں نہیں ہوا جتنا آج ہے۔ یہ اُمت اپنی تاریخ کے مختلف ادوار میں کئی بحرانوں سے گزر چکی ہے۔ کبھی تاتاریوں نے اس پر حملہ کیا تو کبھی صلیبی یلغار نے اس کے وجود کو مٹانے کی کوشش کی۔ دور جدید میں مغربی استعمار نے اس کی شناخت مسخ کرنے کی پوری کوشش کی مگر اس دین نے ثابت کر دیا ہے کہ وہ بڑے سے بڑے بحران کا ڈٹ کر مقابلہ کر سکتا ہے۔ اس دین کے مزاج میں زیر ہو کر رہنا نہیں۔ یہ حق کا غلبہ اور دیگر باطل ادیان کو سچی الہامی ہدایت کے سایے میں لانا چاہتا ہے کہ یہی خالق کائنات کی مرضی ہے۔ اس چراغ کو پھونکوں سے بجھایا نہیں جاسکتا۔

تاریخ کے مختلف ادوار میں اس پر حملے ہوتے رہے مگر ہر حملہ آور پر یہ حقیقت آشکار ہوئی کہ اس دین کے پیروکاروں کو زیر کرنے کے لیے اس میں نقب لگانا ضروری ہے۔ اُمت سے تعلق

رکھنے والے چند افراد کا ایمان و ضمیر خریدنے پر ہر حملہ آور مجبور ہوا کہ اس کے بغیر اسے تمکنت حاصل نہ ہو سکی۔ اس کا رگڑ طریقہ کار کے علاوہ نقب لگانے والے دشمنوں نے ایک اور چال یہ چلی کہ اُمت میں تفرقے کو ہوا دی۔ مسالک اور گروہوں میں نئی اُمت کا ہر گروہ خود کو حق پر اور دوسرے کو غلط سمجھتا رہا۔ دور جدید کا ہلا کو بھی اُمت پر اپنا حق حکمرانی جتاتا ہے مگر اپنے پیش روؤں کی طرح اسے بھی معلوم ہے کہ اُمت میں نقب لگانے کے لیے کارگرنسہ یہی ہے کہ اس کی وحدت کو ختم کر دیا جائے اور تفرقہ بازی کو اس قدر ہوا دی جائے کہ اُمت کے افراد باہم دست و گریباں ہو جائیں۔

اُمت کو گروہوں میں بانٹنا فرعون کا طریقہ ہے۔ قرآن مجید میں اس حوالے سے ہمیں ملتا

ہے:

إِنَّ فِرْعَوْنَ عَلَا فِي الْأَرْضِ وَجَعَلَ أَهْلَهَا شِيَعًا (القصص ۲۸: ۴) واقعہ یہ

ہے کہ فرعون نے زمین میں سرکشی کی اور اس کے باشندوں کو گروہوں میں تقسیم کر دیا۔ قرآن مجید میں فرعون کا ذکر ۷۰ سے زائد مقامات پر ملتا ہے۔ اس کی وجہ یہ ہے کہ فرعون ایک شخص کا نام نہیں بلکہ یہ ایک ایسا کردار ہے جس سے تاریخ کے مختلف ادوار میں اُمت کو سابقہ پڑا۔ موجودہ دور میں اُمت کے حالات کا جائزہ لیا جائے تو مختلف واقعات اس بات کی نشان دہی کرتے ہیں کہ ہمارے دشمن فرعون کے وتیرے کا دوبارہ احیا کرتے ہوئے ہمیں ٹکڑیوں میں بانٹنے کی سعی مذموم کر رہے ہیں۔ پاکستان میں پارہ چنار کے واقعات سے لے کر بغداد میں سنی شیعہ آبادی کے درمیان دیوار کی تعمیر، اس بات کی نشان دہی کرتی ہے کہ ہمارے دشمن شیعہ سنی فسادات کو ہوا دینے میں جتے ہوئے ہیں۔ ستم بالاے ستم یہ کہ دونوں گروہوں کے سادہ لوح پیروکار خود کو حق پر کار بند اور دوسرے کو باطل کا پیروکار قرار دے رہے ہیں۔ ستم ظریفی یہ ہے کہ اُمت کے دونوں گروہ جس قرآن مجید پر ایمان رکھتے ہیں اس کی واضح ہدایت ہے کہ:

إِنَّ الَّذِينَ فَزَعُوا مِنْهُمْ وَكَانُوا شِيَعًا لَسْتَ مِنْهُمْ فِي شَيْءٍ ط (الانعام ۶: ۱۵۹)

(۱۵۹) جن لوگوں نے اپنے دین کو ٹکڑے ٹکڑے کر دیا اور گروہ گروہ بن گئے، یقیناً ان سے تمہارا کچھ واسطہ نہیں۔

شیعہ اور سنی، مسلمانوں کے دو بنیادی فرقے ہیں جن کے درمیان ۱۳ صدیاں پہلے خوں ریزیاں ہو چکی ہیں۔ ان اختلافات پر اب زمانوں کی گرد پڑی ہوئی ہے۔ اس گرد کو جھاڑنا نادانی ہی نہیں بلکہ خودکشی ہے۔ فتنے کا سرچکنا اُمت کے ہر صاحب شعور کا فرض ہے۔ ان خوں ریزیوں کو یاد کرنا سوائے فتنے کو جگانے کے مترادف ہے۔ یہ بات تو مسلمہ ہے کہ ہمارا مشترکہ دشمن اس گرد کو جھاڑ کر دونوں فرقوں میں سے کسی کی خدمت نہیں کر رہا بلکہ ”لڑاؤ اور حکومت کرو“ کے قدیم اصول پر عمل پیرا ہے۔ ۱۱ ستمبر کے بعد ہمارے دشمن نے ہمیں زیر کرنے کی ہر ممکن کوشش کر ڈالی مگر آخر کار وہ فرعون کے طریقے پر عمل پیرا ہونے پر مجبور ہوا۔ پاکستان اور عراق سمیت مختلف مسلم ممالک میں شیعہ سنی تصادم کو ہوا دینے کی کوشش کی جا رہی ہے۔ دشمن اس نتیجے پر پہنچ چکا ہے کہ اُمت کو زیر کرنے کے لیے جو کام اسے انجام دینا ہے وہ کام اُمت کو تفرقے میں ڈال کر خود اسی کے ہاتھوں لیا جاسکتا ہے۔

اُمت کا اس بات پر اتفاق ہے کہ متعدد مسالک اور فرقے بذات خود معیوب نہیں نہ یہ اجماع اُمت میں ہی نکل ہی بلکہ مختلف مکاتب فکر سے پیدا ہونے والا تنوع افکار، اُمت کی تقویت کا باعث ہے۔ مختلف مکاتب فکر کی موجودگی دین میں آزادی اظہار اور آزادی فکر کا باعث ہے۔ ہر مکتب فکر کا اپنا تشخص ہے جسے کسی طور مخ کیا جاسکتا ہے نہ نظر انداز۔ صدیوں کی تاریخ اس بات کی شاہد ہے کہ مسلمانوں میں دو مکاتب فکر، شیعہ اور سنی، میں ہر ایک کے اپنے نظریات و افکار ہیں۔ تنوع افکار کا یہ مطلب ہرگز نہیں کہ دونوں الگ الگ قومیں ہیں۔ علمائے اُمت کا اس بات پر اجماع ہے کہ چند اصولی اور بنیادی تفرقی اختلافات کے باوجود اہل تشیع اُمت کا حصہ ہیں اور مل جل کر رہنا ہی سب کے لیے زندگی اور ترقی کا راستہ ہے۔ موجودہ دور کے جید علما کا اس بات پر اتفاق ہے کہ مسلمانوں کے کسی گروہ کو کافر یا خارج از ملت قرار نہیں دیا جاسکتا، نیز ملت سے اخراج کا فیصلہ افراد کے ذمے نہیں بلکہ یہ شرعی عدالت کا کام ہے۔ اس میں یہ اصول بھی طے ہے کہ انفرادی اعمال کا انطباق اجماع پر نہیں کیا جاتا۔ قرآن مجید ہمیں بتاتا ہے کہ مسلمان ایک دوسرے کے بھائی ہیں۔ دین اسلام، مسلمان کی عزت و آبرو اور اس کی جان و مال کے تحفظ کی ضمانت دیتا ہے۔ کسی سنی کے لیے جائز نہیں کہ وہ کسی شیعہ کو برا کہے نہ کسی شیعہ کے لیے جائز ہے کہ وہ کسی سنی کی عزت پر

حملہ کرے۔ مسلمان خواہ وہ شیعہ ہوں یا سنی دونوں کے درمیان بے شمار مشترکہ اقدار ہیں۔ وہ ایک اللہ، ایک رسول صلی اللہ علیہ وسلم، ایک قبلہ اور ایک قرآن کریم کو مانتے ہیں۔ دین کی بنیادی چیزوں پر دونوں کا اتفاق ہے، ایک آدھ مسئلے کے سوا سارے اختلافات فروعی ہیں اور یہ بھی ایک حقیقت ہے کہ فروعی معاملات میں تو اختلاف خود سنی مسالک میں بھی ہے۔ ان اختلافات کو اپنی حدود میں رہنا چاہیے اور تفرقہ اور تصادم کا ذریعہ ہرگز نہیں بننے دینا چاہیے۔

امت کے دشمن صدیوں پرانے تفرقے کو ہوا دے کر امت کی وحدت کو مٹانے کے درپے ہیں۔ امت کے مفکرین، اہل قلم اور عوام کو دشمن کی چالوں سے باخبر رہنا چاہیے۔ دونوں مکاتب فکر سے تعلق رکھنے والے علما پر بھاری ذمہ داری ہے اور وقت کی ضرورت ہے کہ عوام الناس کو بتایا جائے کہ ہمارا مسلک صحیح ہے مگر اس کا مطلب یہ نہیں کہ دوسرے مسالک غلط ہیں۔ ہم نے جس طرح نصوص کو سمجھا ہے، ضروری نہیں کہ دوسرا بھی اسی طرح ان نصوص کو سمجھے۔ دونوں مکاتب فکر کے مابین قدر مشترک کو ایک دوسرے سے قربت کا ذریعہ بنایا جائے اور جن باتوں میں اختلاف ہے انہیں اچھالنے سے گریز کیا جائے۔ آج سب سے زیادہ زور تہذیبوں کے درمیان مکالموں پر دیا جا رہا ہے مگر ایک ہی تہذیب کے پیروکاروں کے مابین مکالمے کی ضرورت اس سے کہیں زیادہ ہے۔

دونوں مکاتب فکر سے تعلق رکھنے والے افراد اور گروہوں کو معلوم ہونا چاہیے کہ وقت ہمارا ساتھ نہیں دے رہا۔ ہماری سرحدیں محفوظ ہیں نہ ہمارے ہوائی اڈے دشمن کی دسترس سے باہر ہیں۔ دشمن گھات لگائے بیٹھا ہے۔ اس کے فوجی اڈے اور جنگی بیڑے ہمارے چاروں طرف ہیں۔ اس کے دور مار میزائلوں کا نشانہ ہمارے شہر اور دیہات ہیں۔ اس کی نظر میں شیعہ سنی کی کوئی تفریق نہیں۔ یہ نازک ترین وقت تصادم کا نہیں تقاہم کا ہے، دوری کا نہیں قربت کا ہے۔ طوفان ہمارے سروں پر منڈلا رہا ہے اور ہم اس سے غافل ہیں۔

میری مانو چلو منجد ہار میں موجوں سے ٹکرائیں
وگرنہ دیکھنا، ساحل پہ سارے ڈوب جائیں گے